

प्रधानमन्त्री-मन्त्रिमण्डलसमिति

प्रधानमन्त्री नरेन्द्रमोदी ह्यः स्वीयावासे सुरक्षामालक्ष्य मन्त्रिमण्डल-समित्युवेशनस्य अध्यक्षतां कृतवान्। गृहमन्त्री अमितशाहः, रक्षामन्त्री राजनाथसिंहः, विदेशमन्त्री एस्. जयशङ्करः वित्तमन्त्री निर्मला सीतारमण च सुरक्षा-रणनीतिक-प्रकरणयोः देशस्य सर्वोच्च-निर्णयोत्पादन-संस्था सीसीएस् इत्यस्मिन् भागं गृहीतवन्तः। उपवेशनमिदं ईरान-इजरायल-अमेरिका-देशानां मध्ये वर्धमानेन सङ्घर्षेण उत्पन्नवैश्विक-स्थितिकारणेन जातम्।

पीएम - नेतन्याहू

प्रधानमन्त्री नरेन्द्रमोदी पश्चिमैशियायां वर्तमानस्थितौ चर्चायै स्वीय इजरायलदेशीयेन समकक्षेण बेञ्जामिन नेतन्याहू इत्यनेन सह दूरभाषमाध्यमेन संवादम् आचरितवान्। सामाजिकसञ्चारपटले एकस्मिन् सन्देशे श्रीमोदिना लिखितं यत् असौ सद्यः एवं जातेषु घटनाक्रमेषु भारतस्य चिन्तां प्रकटितवान्, नागरिकाणां सुरक्षां च प्राधान्येन प्रतिपादितवान् इति। असौ एतदपि लिखितवान् यत् भारते शत्रुतायाः शीघ्रसमाप्तेः आवश्यकतां पुनरुद्घाटयति इति।

पीएम - यूएई.

प्रधानमन्त्री श्रीनरेन्द्रमोदी ह्यः संयुक्तारबामीरातस्य राष्ट्रपतिना शेख मोहम्मद बिन जायद अल नाहयान् इत्येतेन सह संवादं कृतवान्। श्रीमोदी संयुक्तारबामीराते सञ्जातानाम् आक्रमणानां भृशं निन्दाम् अकरोत्, आक्रमणेषु प्राणहानौ शोकं व्यक्तवान्। प्रधानमन्त्री कथितवान् यतः भारतम् एतस्मिन् दुष्करसमये संयुक्तारबामीरातेन सह अस्ति। श्रीमोदी संयुक्तारबामीराते निवसितस्य भारतीयसमुदायस्य परिचर्यायै शेख मोहम्मद बिन जायद अल नाहयान् इत्यस्मै धन्यवादं प्रेषितवान्। सामाजिकसञ्चारपटले एकस्मिन् सन्देशे प्रधानमन्त्री लिखितवान् यत् भारतं क्षेत्रीयशान्तेः, सुरक्षायाः, स्थिरतायाः च समर्थनं करोति।

पीएम - कनाडापीएम

कनाडादेशस्य प्रधानमन्त्री मार्क कार्नी ह्यः नईदिल्ली-राजधानीं सम्प्राप्तवान्। सामाजिक-सञ्चार-पटले एकस्मिन् सन्देशे विदेशमन्त्रालयस्य प्रवक्ता रणधीर-जैसवालः लिखितवान् यत् कार्नी वर्यस्य स्वागतं वाणिज्योद्योग-राज्यमन्त्री जितिन प्रसादः अकरोत्। असौ एतदपि लिखितवान् यत् अद्य प्रधानमन्त्री नरेन्द्रमोदी मार्क कार्नी इत्येतेन सह आधिकारिकवार्तां करिष्यति। तत्रैव विदेशमन्त्री एस्. जयशङ्करः ह्यः सायं नईदिल्ली-राजधान्यां कनाडादेशस्य विदेशमन्त्रिणः अनीता आनन्द इत्येतस्याः स्वागतमकरोत्। डॉ. जयशङ्करः अकथयत् यत् असौ अद्य भविष्यमाणस्य प्रधानमन्त्री-स्तरीयोपवेशनस्य प्रतीक्षां करोति।

लखपति-बिटिया

राष्ट्रपतिपदासीना द्रौपदी मुर्मुः अद्य राष्ट्रीयराजधान्याः इन्दिरागाँधी-इण्डोरप्राङ्गणे दिल्ली-लखपति-बिटिया-योजनायाः शुभारम्भं करिष्यति। अस्याः योजनायाः अन्तर्गतं तेभ्यः परिवारेभ्यः लाभः भविष्यति येषां वार्षिकायः विंशति-सहस्राधिकैक-लक्षाधिकं न वर्तते, सहैव ये विगतेभ्यः त्रिवर्षेभ्यः दिल्लीयाम् एव निवसन्ति। अथ पुत्र्याः जन्म दिल्लीयाम् एव भवेत्।

क्रिकेट्

भारतदलेन हयः रात्रौ कोलकातायाः ईडन्-गार्डन्स्-क्रीडाङ्गणे सुपर 8 इति उत्कृष्टाष्ट-द्वन्द्वे वेस्टइण्डीजदलं पञ्च-स्तोभैः पराजित्य आईसीसी-पुरुष-विंशतिप्रतिविंशति-विश्वचषक-प्रतिस्पर्धायाः उपान्त्यचक्रे प्रवेशम् अकरोत्। भारतदलम् अधुना गुरुवासरे मुम्बय्याः वानखेडे-क्रीडाङ्गणे द्वितीयोपान्त्यचक्र-क्रीडायाम् इङ्ग्लैण्डदलं सम्मुखीकरिष्यति । इतः प्राक्, दक्षिणाफ्रीकादलं बुधवासरे कोलकातायाः ईडन्-गार्डन्स्-क्रीडाङ्गणे प्रथमोपान्त्यचक्र-क्रीडायां न्यूजीलैण्डदलं सम्मुखीकरिष्यति। एतयोः द्वयोः स्पर्धयोः विजेतृदले मार्चमासस्य अष्टमदिनाङ्के अहमदाबादस्य नरेन्द्रमोदीक्रीडाङ्गणे निर्णायकचक्रे परस्परं क्रीडीष्यतः।

इति वार्ताः